

کیا واقعی اسلام میں باندی/لونڈی/کنیز بلا نکاح ہی حلال ہیں؟

بِسْمِ اللَّهِ الرَّحْمَنِ الرَّحِيمِ

مُحْتَرَم قَارِئین! تفہیمِ قرآن کے حوالے سے یہ بات مُسَلَّم ہے کہ قرآن کی بعض آیات بعض دیگر آیات کی وضاحت و تَصْرِیح کرتی ہیں اور اُن کے صحیح مَفْہوم کو مُتَعَيَّن کرتی ہیں۔ اس بات کو ہم ایک مثال سے بآسانی سچھ سکتے ہیں۔ واقعہ تخلیقِ آدم علیہ السلام، اللہ تعالیٰ کا فرشتوں کو آدم علیہ السلام کو سجدہ کا حُکْم، تمام فرشتوں کا اِس حُکْم کی تعمیل کرنا لیکن ابلیس کا بوجہ تکبر اِس حُکْم کی تعمیل سے انکار کر دینا قرآن حکیم میں کئی مقامات پر بیان فرمایا گیا ہے۔ اِس واقعہ کو بیان فرمانے والی تمام آیات ذیل میں درج ہیں۔

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّاۤ اِبْلِیْسَ ؕ اَبٰی وَاَسْتَكْبَرَ وَكَانَ مِنَ الْکٰفِرِیْنَ ؕ (سورة البقرة آیت 34)

اور جب ہم نے فرشتوں سے کہا کہ آدم (علیہ السلام) کو سجدہ کرو تو ابلیس کے سوا سب نے سجدہ کیا، اُس نے انکار کیا اور تکبر کیا اور وہ کافروں میں سے ہو گیا۔

قارئین سے گزارش ہے کہ اِس آیتِ کریمہ پر غور فرمائیں۔ اگرچہ اِس آیت میں صَرَاحاً یہ ہرگز نہیں فرمایا گیا ہے کہ ابلیس فرشتوں میں سے تھا، تاہم اُسلوبِ بیان ایسا ہے کہ اگر کوئی شخص اِس موضوع سے مُتَعَلِّق قرآن حکیم کی دیگر آیات کو نظر انداز کرتے ہوئے محض اِسی آیت کی بنیاد پر رائے قائم کرے تو—چونکہ حُکْم فرشتوں کو دیا گیا تھا اور اِسْتِثْنَاء ابلیس کا ذکر کر کے کیا گیا—وہ یہی غلط رائے قائم کرے گا کہ ابلیس بھی ایک فرشتہ ہی تھا۔ آگے پیش کی گئی مزید پانچ آیات میں بھی تَغْییر کا انداز ایسا ہی ہے، جس سے بظاہر یہی تاثر پیدا ہو سکتا ہے۔

وَلَقَدْ خَلَقْنٰکُمْ ثُمَّ صَوَّرْنٰکُمْ ثُمَّ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّاۤ اِبْلِیْسَ ؕ لَمْ یَّکُنْ مِنَ السَّجِدِیْنَ ؕ (سورة الاعراف آیت 11)

اور ہم نے تمہیں پیدا کیا، پھر تمہاری صورت بنائی، پھر فرشتوں کو حُکْم دیا کہ آدم کو سجدہ کرو، چنانچہ سب نے سجدہ کیا سوائے ابلیس کے، وہ سجدہ کرنے والوں میں شامل نہ ہوا۔

وَإِذْ قَالَ رَبُّکَ لِلْمَلٰٓئِكَةِ اِنِّیْ خَالِقُۢ بَشَرًا مِّنْ صَلٰوٰتٍ مِّنْ حَمَآءٍ مَّسْنُوْنٍ ؕ فَاِذَا سَوَّیْتُهُ وَنَفَخْتُ فِیْهِ مِنْ رُّوْحِیْ فَقَعُوْۤا لَہٗ سَجْدَیْنَ ؕ

فَسَجَدَ الْمَلٰٓئِکَةُ کُلُّہُمْ اَجْمَعُوْنَ ؕ اِلَّاۤ اِبْلِیْسَ ؕ اَبٰی اَنْ یَّکُوْنَ مَعَ السَّجِدِیْنَ ؕ (سورة الحجر آیات 28/29/30/31)

اور جب تمہارے رب نے فرشتوں سے کہا کہ میں سڑی ہوئی مٹی کے سوکھے گارے سے ایک بشر (انسان) پیدا کر رہا ہوں۔ لہذا جب میں اس کو پوری طرح دُرُسْتُ، مُتَنَاسِب اور مُکَمَّل کردوں اور اس میں اپنی روح پھونک دوں تو تم (سب) اس کے آگے سجدہ میں گر جانا۔ چنانچہ سارے کے سارے فرشتوں نے سجدہ کیا سوائے ابلیس کے، اُس نے سجدہ کرنے والوں میں شامل ہونے سے انکار کر دیا۔

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّاۤ اِبْلِیْسَ ؕ قَالَ ؕ اَسْجُدْ لِمَنْ خَلَقْتَ طِیْنًا ؕ (سورة بنی اسرائیل آیت 61)

اور جب ہم نے فرشتوں کو حُکْم دیا کہ آدم کو سجدہ کرو، چنانچہ انہوں نے سجدہ کیا، مگر ابلیس نے نہیں کیا، بولا کیا میں اُسے سجدہ کروں جیسے تُو نے مٹی سے پیدا کیا ہے؟

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّاۤ اِبْلِیْسَ ؕ اَبٰی ؕ (سورة طہ آیت 116)

اور جب ہم نے فرشتوں کو حُکْم دیا کہ آدم کو سجدہ کرو، چنانچہ انہوں نے سجدہ کیا، مگر ابلیس نے نہیں کیا، اُس نے انکار کر دیا۔

اِذْ قَالَ رَبُّکَ لِلْمَلٰٓئِكَةِ اِنِّیْ خَالِقُۢ بَشَرًا مِّنْ طِیْنٍ ؕ فَاِذَا سَوَّیْتُهُ وَنَفَخْتُ فِیْهِ مِنْ رُّوْحِیْ فَقَعُوْۤا لَہٗ سَجْدَیْنَ ؕ فَسَجَدَ الْمَلٰٓئِکَةُ کُلُّہُمْ

اَجْمَعُوْنَ ؕ اِلَّاۤ اِبْلِیْسَ ؕ اِسْتَكْبَرَ وَكَانَ مِنَ الْکٰفِرِیْنَ ؕ (سورة ص آیات 71/72/73/74)

(یاد کرو اُس موقع کو) جب تمہارے رب نے فرشتوں سے کہا کہ میں مٹی سے ایک بشر (انسان) پیدا کر رہا ہوں۔ لہذا جب میں اُس کو پوری طرح دُرُسْتُ، مُتَنَاسِب اور مُکَمَّل کردوں اور اس میں اپنی روح پھونک دوں تو تم سب اُس کے آگے سجدے میں گر جانا، چنانچہ سارے کے سارے فرشتوں نے سجدہ کیا، سوائے ابلیس کے کہ اُس نے تکبر کیا اور وہ تھا ہی کافروں میں سے (یہ ترجمہ بھی کیا جاسکتا ہے کہ وہ کفر کرنے والوں میں سے ہو گیا)۔

مُنْدَرَجَہ بالا آیات قرآن حکیم میں چھ (6) مختلف مقامات پر وارد ہوئی ہیں اور ان میں آدم علیہ السلام کی تخلیق اور ابلیس کے کفر کا واقعہ بیان فرمایا گیا ہے۔ ان آیات کو پڑھ کر ایسا لگتا ہے کہ ابلیس بھی شاید ایک فرشتہ ہی تھا۔ ان تمام آیات میں ایک قابل غور بات یہ ہے کہ ان میں سے کسی بھی آیت میں صَرَاحاً یہ نہیں فرمایا گیا ہے کہ ابلیس فرشتہ تھا، تاہم اندازِ بیان سے گمان ہوتا ہے کہ شاید ابلیس بھی فرشتہ ہی ہوگا۔ قرآن حکیم میں یہ واقعہ ایک اور مقام پر بھی بیان فرمایا گیا ہے جو درج ذیل ہے:

وَإِذْ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْۤا اِلَّاۤ اِبْلِیْسَ ؕ كَانَ مِنَ الْجِنِّ فَفَسَقَ عَنْ اَمْرِ رَبِّهٖ ؕ اَفَتَتَّخِذُوْۤنَهٗ وَاٰوِلٰٓیَآءَ مِنْ دُوْنِیْ وَهُمْ لَكُمْ عَدُوٌّ ۚ بَلِّسَ لِلظَّٰلِمِیْنَۙ بَدَلًا ؕ (سورة الکہف آیت 50)

اور جب ہم نے فرشتوں کو حُکْم دیا کہ تم آدم کو سجدہ کرو تو ابلیس کے سوا سب نے سجدہ کیا، یہ جنوں میں سے تھا، پس اُس نے اپنے رب کے حُکْم کی نافرمانی کی، اب تم کیا مجھے چھوڑ کر اُس کو اور اُس کی ذُرِّیت کو اپنا سرپرست بناتے ہو حالانکہ وہ تمہارے دشمن ہیں؟ (اللہ تعالیٰ کے بدلے شیطان اور اُس کی ذُرِّیت کو اپنا سرپرست بنانا) کیا ہی برا متبادل ہے جو ظالموں نے اختیار کیا ہے۔

مُنْدَرَجَہ بالا آیت میں صراحت سے بتا دیا گیا ہے کہ ابلیس جنوں میں سے تھا۔ یعنی ابلیس جن ہے، فرشتہ نہیں ہے۔ قارئین غور فرمائیں کہ سورة الکہف آیت 50 اور اس واقعہ سے مُتَعَلِّق دیگر آیات میں ایک واضح فرق ہے۔ سورة الکہف آیت 50 میں صَرَاحاً فرمایا گیا ہے کہ ابلیس جن ہے، جبکہ اس واقعہ سے مُتَعَلِّق دیگر تمام آیات میں کہیں بھی یہ نہیں فرمایا گیا تھا کہ ابلیس فرشتہ ہے، لیکن اندازِ بیان میں اس مفہوم کی گنجائش ضرور موجود تھی۔ لہذا ایسی صورت میں دیگر تمام آیات کا مفہوم صریح آیت (یعنی سورة الکہف آیت 50) کی بنیاد پر مُتَعَيَّن کیا جائے گا، اور وہ یہ کہ ابلیس فرشتہ نہیں بلکہ ایک جن تھا (اور ہے)، یہ فرشتوں کے ساتھ ہی رہتا تھا، نیز یہ کہ اللہ تعالیٰ نے فرشتوں کو سجدہ کرنے کا جو حُکْم دیا تھا اُس میں یہ مُضَمَّر تھا کہ یہ حُکْم ابلیس کیلئے بھی ہے، ابلیس اس بات کو بخوبی جان اور سمجھ بھی گیا تھا، اس کے باوجود اُس نے انکار کر دیا اور کافر ہو گیا۔ اس مثال سے یہ بات واضح ہو جاتی ہے کہ کسی بھی معاملہ میں نتیجہ تک پہنچنے سے پہلے اُس معاملہ سے مُتَعَلِّق تمام آیات کو دیکھنا ضروری ہے، ورنہ اس بات کا خدشہ ہے کہ ہم کوئی غلط نتیجہ اخذ کر بیٹھیں۔ اب موضوع سے مُتَعَلِّق مُنْدَرَجَہ ذیل آیات پر غور فرمائیں۔

وَالَّذِیْنَ هُمْ لِضُرُوْۤجِهِمْ حٰفِظُوْنَ ؕ اِلَّا عَلٰٓی اَزْوَاجِهِمْۙ اَوْ مَا مَلَکَتْ اَیْمَانُهُمْۙ فَاِنَّهُمْ غَیْرُ مَلُوْمِیْنَ ؕ (سورة المؤمنون آیات 5-6)

وَالَّذِیْنَ هُمْ لِضُرُوْۤجِهِمْ حٰفِظُوْنَ ؕ اِلَّا عَلٰٓی اَزْوَاجِهِمْۙ اَوْ مَا مَلَکَتْ اَیْمَانُهُمْۙ فَاِنَّهُمْ غَیْرُ مَلُوْمِیْنَ ؕ (سورة المعارج آیات 29-30)

اور جو لوگ اپنی شرمگاہوں کی حفاظت کرنے والے ہیں، سوئے اپنی بیویوں یا ملکیت کی کنیزوں کے، یقیناً یہ لوگ قابلِ ملامت نہیں ہیں۔ مُنْدَرَجَہ بالا دو آیات قرآن مجید میں دو مختلف مقامات (سورة المؤمنون اور سورة المعارج) پر بَعِیْنِہ یکساں الفاظ کے ساتھ وارد ہوئی ہیں، اور یہ دونوں آیات اُن آیات کے درمیان واقع ہیں جن میں نیک اور حقیقی مؤمنوں کی صفات بیان کی گئی ہیں۔ ان آیات میں اہل ایمان کی ایک اہم صفت یہ بیان کی گئی ہے کہ وہ اپنی شرم گاہوں کی حفاظت کرنے والے ہوتے ہیں، سوئے اپنی بیویوں یا اُن باندیوں کے جن کے وہ مالک ہیں، اور بیویوں اور باندیوں کے معاملے میں اس حفاظت کی پابندی نہ کرنے پر اُن پر کوئی ملامت نہیں ہے۔

بیویوں (ازواج) کے نکاح کے ذریعے حلال ہونے میں تو کوئی شک ہی نہیں، تاہم ان آیات میں اس امر کی صَرَاحت نہیں کی گئی کہ آیا باندیاں بغیر نکاح کے ہی حلال ہیں یا اُن کے لیے بھی جِلَّت صرف نکاح کے ذریعے ہی ثابت ہوتی ہے۔ ان آیات سے بظاہر یہی تاثر پیدا ہوتا ہے کہ باندیاں بلانکاح بھی جائز ہیں، بالکل اُسی طرح جیسے اس کتاب کے آغاز میں مَذْکُوْر قرآن مجید کی مُتَعَدِّد آیات سے بظاہر یہ تاثر پیدا ہوتا تھا کہ ابلیس بھی ایک فرشتہ ہے۔ لہذا اس معاملہ میں حَتّٰی فیصلہ کرنے سے پہلے ہمیں اس موضوع سے مُتَعَلِّق دیگر آیات کو دیکھنا ہوگا، ورنہ صرف ان آیات ہی سے یہ نتیجہ اخذ کر لینا کہ باندیاں بلانکاح ہی حلال ہیں بالکل ویسا ہی ہوگا جیسا کہ کوئی شخص سورة الکہف آیت 50 کو نظر انداز کرتے ہوئے صرف سورة البقرة آیت 34 (نیز اس مضمون کی اِبْتِدَاء میں درج کچھ دیگر آیات) کی بنیاد پر یہ گمراہ کن نتیجہ اخذ کر لے کہ ابلیس ایک فرشتہ ہے۔ مُنْدَرَجَہ بالا آیات کے تعلق سے مضمون کے آخر میں ان شاء اللہ پھر بات کی جائے گی۔ مُنْدَرَجَہ بالا آیات میں بیویوں اور باندیوں کے درمیان حَرْفِ عَطْف (یعنی جوڑنے والے حرف) اَوْ (یا) کو ذہن میں رکھیں، ہم آگے دیکھیں گے کہ یہ حَرْفِ عَطْف اس موضوع سے مُتَعَلِّق دیگر آیات سے کس طرح پوری پوری مُطَابَقَت رکھتا ہے۔

اب ہم دیگر متعلقہ آیات کا مطالعہ کرتے ہیں۔

حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَتُكُمْ وَعَمَّاتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأُخْتِ وَأُمَّهَاتُكُمُ اللَّاتِي أَرْضَعْنَكُمْ وَأَخَوَتُكُمُ اللَّاتِي أَرْضَعْنَكُمْ مِنَ الرِّضَاعَةِ وَأُمِّهِنَّ نِسَائِكُمْ وَأَبْنَائِكُمُ اللَّاتِي فِي حُجُورِكُمْ مِّنْ نِّسَائِكُمُ اللَّاتِي دَخَلْتُمْ بِهِنَّ فَإِنْ لَّمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ وَخَالَاتُكُمُ اللَّاتِي دَخَلْتُمْ بِهِنَّ وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ ۚ إِنَّ اللَّهَ كَانَ غَفُورًا رَّحِيمًا (سورة النساء آیات 23)

حرام کی گئیں تم پر تمہاری مائیں اور تمہاری بیٹیاں اور تمہاری بہنیں اور تمہاری پھوپھیاں اور تمہاری خالائیں اور تمہارے بھائی کی بیٹیاں (یعنی بھتیجیاں) اور تمہاری بہن کی بیٹیاں (یعنی بھانجیاں) اور تمہاری وہ مائیں جنہوں نے تمہیں دودھ پلایا ہو اور تمہاری دودھ شریک بہنیں (سورة المجادلة آیت 2 میں اللہ تعالیٰ نے واضح فرما دیا ہے کہ حقیقی ماں وہی ہے جو جنم دے، اسلئے یہاں دودھ پلانے والی عورت کو ماں کہنا نَسَبِی ماں کے قائم مقام ہونے کے معنی میں ہے، جب دودھ پلانے والی عورت کو ماں کہا گیا ہے اور دودھ شریک لڑکی کو بہن، تو اس میں یہ بات مُضْمَر ہوئی کہ رضاعی ماں کی بہن خالہ اور رضاعی ماں کی ماں نانی کی طرح ہونگی، وہ سب بھی حرام ہیں، اس کی صراحت آپ صلی اللہ علیہ وسلم نے بھی فرمادی ہے)، اور تمہاری ساس اور تمہاری وہ پرورش کردہ لڑکیاں جو تمہاری گود میں ہیں تمہاری اُن عورتوں سے جن سے تم دُخُول کرچکے ہو، ہاں اگر تم نے دُخُول نہ کیا ہو تو تم پر (اُن کی بیٹیوں سے نکاح کرنے میں) کوئی گناہ نہیں، اور تمہارے صُلْبِ سِگے بیٹوں کی بیویاں اور تمہارا دو بہنوں کا جمع کرنا (چونکہ ظاہر ہے دو بہنوں کو ایک ساتھ نکاح میں جمع کرنا فطری حیا، رشتوں کے بَابِی تَقْدُس اور صلہ رحمی کے تقاضوں کے منافی ہے، اور یہی علت خالہ بھانجی و پھوپھی بھتیجی کے اجْتِمَاع میں بھی بدرجہ اتم موجود ہے، لہذا اس میں خالہ بھانجی یا پھوپھی بھتیجی کا جمع کرنا بھی دِلَالۃً داخل اور حُکْمًا ممنوع ہے، اس کی صراحت حدیث نبوی ﷺ میں بھی وارد ہوئی ہے)، ہاں جو گزر چکا وہ گزر چکا، یقیناً اللہ تعالیٰ بخشنے والا مہربان ہے۔

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ ۚ كَتَبَ اللَّهُ عَلَيْكُمْ ۖ وَأَحِلَّ لَكُمْ مَا وَرَاءَ ذَٰلِكُمْ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ ۚ فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ قَرِيبَةً ۚ وَلَا جُنَاحَ عَلَيْكُمْ فِيمَا تَرْضَيْنَ مِنْهُ مِنْ بَعْدِ الْقَرِيبَةِ ۚ إِنَّ اللَّهَ كَانَ عَلِيمًا حَكِيمًا (سورة النساء آیات 24)

اور (تم پر حرام کی گئیں) عورتوں میں سے وہ جو شادی شدہ ہیں، سوائے اُن کے جو تمہاری ملکیت میں آجائیں (تو ایسی کنیزیں حرام نہیں ہیں)، اللہ نے یہ احکام تم پر قَرْض کر دیے ہیں، ان کے علاوہ دوسری عورتیں تمہارے لئے اس طرح حلال کی گئی ہیں کہ تم نکاح (کے وسیلے سے پاکدامنی اختیار) کرنے والے بن کر اپنے اموال کے ذریعے اُن کے طلبگار بنو، بدکاری کرنے والے بن کر نہیں۔ پس اُن عورتوں میں سے جن سے تم اس (نکاح) کے ذریعے فائدہ اٹھاؤ تو اُن کو اُن کا وہ مہر ادا کرو جو مقرر کیا گیا ہو، البتہ مہر مقرر کرنے کے بعد بھی جس (کمی بیشی) پر تم آپس میں راضی ہو جاؤ تو اس میں تم پر کوئی گناہ نہیں، یقیناً اللہ تعالیٰ سب کچھ جاننے والا حکمت والا ہے۔ آئیے اب ہم اللہ کی توفیق سے مُنَدَرَجۃً بالا دونوں آیات کو سمجھنا شروع کرتے ہیں۔ پہلے یہ سمجھ لیں کہ آیت 23 کی اِبْتِدَاء میں اللہ تعالیٰ نے حُرِّمَتْ عَلَيْكُمْ حرام کی گئیں تم پر فرما کر کچھ عورتوں کو جو حرام قرار دیا ہے تو انہیں کس لئے حرام قرار دیا ہے؟ اس کا جواب آیت 24 میں حلال کی گئی عورتوں کے بارے میں اللہ تعالیٰ کے اس ارشاد اِن کے علاوہ دوسری عورتیں تمہارے لئے اس طرح حلال کی گئی ہیں کہ تم نکاح (کے وسیلے سے پاکدامنی اختیار) کرنے والے بن کر اپنے اموال کے ذریعے اُن کے طلبگار بنو، بدکاری کرنے والے بن کر نہیں۔ چونکہ حلال کی گئی عورتیں شادی کیلئے حلال کی گئی ہیں تو اس سے معلوم ہو گیا کہ حرام کی گئی عورتیں شادی کیلئے ہی حرام کی گئی تھیں۔ یہاں یہ بات ملحوظ رہے کہ بِأَمْوَالِكُمْ اپنے اموال کے ذریعے کا مَفْہُوم محض مہر کی ادائیگی تک محدود نہیں، بلکہ اس میں وہ تمام مَالِ ذمہ داریاں بھی شامل ہیں جو نکاح کے نتیجہ میں مرد پر عائد ہوتی ہیں، جیسے مہر، نفقہ اور عورت کی کِفَالَت وغیرہ۔

آیت 23 کی اِبْتِدَاء سے آیت 24 کے اس حصے وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ اور (تم پر حرام کی گئیں) عورتوں میں سے وہ جو شادی شدہ ہیں، سوائے اُن (شادی شدہ عورتوں) کے جو تمہاری ملکیت میں آجائیں تک مُحَرَّمَات کا بیان ہے۔ اس پورے بیان میں دو قسم کی عورتوں کو مُحَرَّمَات سے مُسْتَثْنٰی قرار دیا گیا ہے، اول وہ لڑکی جس کی ماں سے کسی شخص نے نکاح تو کیا ہو لیکن دُخُول کے بغیر ہی (طلاق یا وفات کے سبب) علیحدگی واقع ہوگئی ہو، تو ایسی صورت میں اُس شخص کیلئے وہ لڑکی مُحَرَّمَات میں سے نہ ہوگی، دوم وہ شادی شدہ عورت جو (جنگ کے نتیجے میں) کنیز بن کر مسلمانوں کی ملکیت میں آگئی ہو تو وہ بھی مُحَرَّمَات میں سے نہیں ہے۔ جو عورتیں مُحَرَّمَات میں سے نہیں ہیں ظاہر ہے ان کا شمار مُحَرَّمَات کے علاوہ دیگر عورتوں میں ہوگا۔

فقہ کی اصطلاح میں مُحَرَّمَات کے علاوہ دیگر تمام عورتوں کو مُحَلَّلَات کہا جاتا ہے۔ لہذا جن دو قسم کی عورتوں کو مُحَرَّمَات سے مُسْتَنَیٰ کیا گیا ہے، ظاہر ہے وہ مُحَلَّلَات میں شمار ہونگی، اللہ تعالیٰ نے مُحَرَّمَات کے علاوہ دیگر تمام ہی عورتوں (یعنی مُحَلَّلَات) کے بارے میں حُکْم دیا ہے کہ **وَأَحَلَّ لَكُم مَّا وَرَاءَ ذٰلِكُمْ اَنْ تَبْتَغُوا بِاَمْوَالِكُمْ مُحْصِنِينَ غَيْرَ مُسَافِحِينَ اِنْ** کے علاوہ دوسری عورتیں تمہارے لئے **اس طرح حلال کی گئی ہیں کہ تم نکاح (کے وسیلے سے پاکدامنی اختیار) کرنے والے بن کر اپنے اموال کے ذریعے اُن کے طلبگار بنو، بدکاری کرنے والے بن کر نہیں۔** یہ آیت اس بات پر نصّ صریح ہے کہ کسی بھی عورت کے ساتھ جسمانی تَعَلُّق صرف اُسی صورت میں جائز ہے جب اُسے مال خرچ کر کے باقاعدہ نکاح کے بندھن میں لایا گیا ہو، اِس کے بِالْمُقَابِلِ جسمانی تَعَلُّق کی دوسری صورت بدکاری کی ہے جس کی مُمَانَعَت واضح طور پر کردی گئی ہے۔

یہ نکتہ نہایت قابلِ توجہ ہے کہ اگر باندیاں بلانکاح ہی حلال ہوتیں تو انہیں مُحَرَّمَات کی فہرست سے مُسْتَنَیٰ قرار دینے کی سِرے سے کوئی ضرورت ہی نہ تھی۔ آخر جس عورت سے نکاح کے بغیر ہی جسمانی تعلق جائز ہو، اُس کے بارے میں یہ وضاحت کرنے کی کیا ضرورت تھی کہ وہ نکاح کے لیے حرام عورتوں میں شامل نہیں ہے؟ مَحْرَم اور غیر مَحْرَم کی یہ تقسیم تو بنیادی طور پر نکاح ہی کے باب سے مُتَعَلِّق ہے۔ لہذا باندیوں کو مُحَرَّمَات کے حُکْم سے مُسْتَنَیٰ قرار دینا اُسی صورت میں بامعنی ہے جبکہ وہ بھی اصلاً نکاح ہی کے ذریعے حلال ہوں۔

مُنْدَرَجَہ بالا سورة النساء کی آیات 23 اور 24 کے حوالے سے ایک اہل علم سے گفتگو کے دوران ایک اِشکال سامنے آیا جو ایک عام قاری کیلئے تشویش یا ذہنی الجھن کا سبب بن سکتا ہے۔ اِس لیے مناسب معلوم ہوتا ہے کہ اُس اِشکال کا مُدَلِّل اور تسلی بخش جواب بھی یہاں ذکر کر دیا جائے، تاکہ اِس مسئلے سے مُتَعَلِّق کسی قسم کے اِہْتَام یا اِشْتِیَاہ کی گنجائش باقی نہ رہے۔

اِشکال یہ سامنے آیا کہ نکاح و مہر کا حُکْم تو **مَا وَرَاءَ ذٰلِكُمْ اِنْ** کے علاوہ دوسری عورتیں کیلئے ہے، اور شادی شدہ باندیوں کا ذکر چونکہ پہلے ہی آچکا ہے اِس لئے اُن پر اِس حُکْم کا اِطلاق نہیں ہوگا۔ یہ اِشکال قَطْعی دُرُست نہیں ہے۔ اِسی سِیاق میں پہلے ذکر تو اُن لڑکیوں کا بھی آچکا ہے جن کی ماں سے کسی شخص نے نکاح کیا ہو مگر دُخُول سے پہلے ہی علیحدگی ہوگئی ہو۔ تو کیا پہلے ذکر کردیے جانے کی بنا پر ایسی لڑکیاں بغیر نکاح و مہر حلال ہو جائیں گی؟ ظاہر ہے وہ بھی **مَا وَرَاءَ ذٰلِكُمْ اِنْ** کے علاوہ دوسری عورتیں کے حُکْم میں ہی آئیں گی اور صرف نکاح و مہر کے ذریعے ہی حلال ہوں گی۔

آئیے سُوْہولَتِ حوالہ کیلئے ہم اُن تمام عورتوں کو جو **حُرْمَت عَلَیْکُمْ حَرَام کی گئیں تم پر** کے تحت حرام قرار دی گئی ہیں مُحَرَّمَات سے تعبیر کرتے ہیں اور اُن کے علاوہ دوسری تمام عورتوں (یعنی **مَا وَرَاءَ ذٰلِكُمْ**) کو مُحَلَّلَات سے۔ **حُرْمَت عَلَیْکُمْ حَرَام کی گئیں تم پر** کے ذیل میں جن عورتوں کو مُثَبَّت طور پر ذکر کیا گیا ہے جب وہ مُحَرَّمَات ہیں تو جن کو مَنْفٰی یا اِسْتِثْنَائی طور پر ذکر کیا گیا ہے وہ کیا ہونگی؟ ظاہر ہے وہ مُحَلَّلَات میں شمار ہونگی اور اُن پر بھی مُحَلَّلَات کے بارے میں دیا گیا حُکْم **اِنْ** کے علاوہ دوسری عورتیں تمہارے لئے **اس طرح حلال کی گئی ہیں کہ تم نکاح (کے وسیلے سے پاکدامنی اختیار) کرنے والے بن کر اپنے اموال کے ذریعے اُن کے طلبگار بنو، بدکاری کرنے والے بن کر نہیں** لاگو ہوگا۔

دراصل نکاح و مہر کا حُکْم اُن عورتوں پر لاگو نہیں ہوگا جنہیں پہلے **حُرْمَت عَلَیْکُمْ حَرَام کی گئیں تم پر** کے تحت مُثَبَّت طور پر ذکر کیا گیا ہے، جیسے ماں، بیٹی، بہن وغیرہ۔ لیکن غیر مدخولہ منکوحہ کی بیٹی اور شادی شدہ باندیوں کا ذکر پہلے آنے کے باوجود بھی وہ **مَا وَرَاءَ ذٰلِكُمْ اِنْ** کے علاوہ دوسری عورتیں میں ہی اِس لئے شمار ہونگی کیونکہ وہ مَنْفٰی یا اِسْتِثْنَائی طور پر ذکر کی گئی تھیں۔ درحقیقت یہ اِشکال پیدا ہونے کا سبب اِس بات کو ملحوظ نہ رکھنا ہے کہ پیچھے کون سی عورتیں مُثَبَّت طور پر ذکر کی گئی ہیں اور کون سی مَنْفٰی طور پر۔ یہ بات اِنْ شاء اللہ مُنْدَرَجَہ ذیل مثال سے خوب واضح ہو جائے گی۔

فَرَض کریں کہ کسی مریض سے کہا جائے کہ ”تم پر ہر قسم کا گوشت ممنوع ہے، سوائے بکرے کے گوشت کے، اور اِس کے علاوہ باقی تمام غذائیں اِس شرط کے ساتھ جائز ہیں کہ تم انہیں اِغْتِدَال کے ساتھ کھاؤ۔“ ظاہر ہے بکرے کے گوشت کو ممنوعہ غذاؤں سے مُسْتَنَیٰ کرنے کا لازمی نتیجہ یہی ہے کہ وہ بھی جائز غذاؤں کے دائرے میں شامل ہے، لہذا اُس پر بھی اِغْتِدَال کی شرط لاگو ہوگی۔ یہ کہنا کہ چونکہ بکرے کے گوشت کا ذکر **اِس کے علاوہ** سے پہلے آ گیا ہے، اِس لیے اِغْتِدَال کی شرط ہوگی، کلام کے مَفْہُوم کو صحیح طور پر نہ سمجھنے کے مُتَرَادِف ہے۔ دراصل بکرے کے گوشت کو **اِس کے علاوہ** سے پہلے ذکر ضرور کیا گیا تھا لیکن وہ ذکر **سوائے** کے ساتھ ہونے کی وجہ سے مَنْفٰی اور اِسْتِثْنَائی طور پر تھا، یعنی اُس کے ذکر کا مقصد اُسے ممنوعہ غذاؤں میں شامل کرنا نہیں بلکہ ممنوعہ غذاؤں کے دائرے سے نکالنا تھا۔ لہذا بکرے کا گوشت پہلے ذکر کردہ غذاؤں میں شمار نہیں ہوگا بلکہ پہلے ذکر کردہ غذاؤں کے علاوہ دیگر غذاؤں میں شمار ہوگا، اور اُس پر بھی جائز غذاؤں کے بارے میں دئے گئے اِغْتِدَال کے حُکْم کا اِطلاق ہوگا۔

مَذْكُورَهُ بِالْأَسْمَاءِ آیت 24 کے بعض تراجم میں **مُحْصِنِينَ** کا صحیح مفہوم واضح نہ ہونے کی وجہ سے ابہام و اضطراب پیدا ہوا ہے۔ اسلئے مناسب ہوگا کہ مَذْكُورَهُ آیت میں وارد ہونے والے دو اہم الفاظ **الْمُحْصَنَاتُ** اور **مُحْصِنِينَ** کے صحیح معانی سیاق کے لحاظ سے متعین کر لئے جائیں۔ یہ دونوں الفاظ ایک ہی مادہ **ح ص ن** سے مشتق ہیں اور بابِ اِفعال (أَخَصَنَ يُحْصِنُ إحصائاً) سے تعلق رکھتے ہیں۔ صَرْفِ اعتبار سے یہ ایک ہی اصل کے دو مختلف صیغے ہیں۔ **الْمُحْصَنَاتُ** اسمِ مفعول مؤنث **مُحْصَنَةً** کی جمع ہے اور یہ حالت رفع میں مُعَرَّبٌ بِاللَّام ہے، ص پر زبر اسمِ مفعول ہونے کی بنا پر ہے، جبکہ **مُحْصِنِينَ** اسمِ فاعل مذکر **مُحْصِنٌ** کی جمع ہے، ص کے نیچے زیر اسمِ فاعل ہونے کی بنا پر ہے اور یہ خَالَةُ النَّصْبِ میں وارد ہوا ہے۔ یہ منصوب دراصل فعل **تَبَتَّغُوا** میں موجود ضمیرِ فاعل واو الجماعة (یعنی تم سب) کا حال ہونے کی وجہ سے ہے۔ لُغَتِ اور قُرْآنِ اسْتِعْمَالَاتِ کے لحاظ سے ان دو الفاظ کے مُنْدَرَجَہ ذیل مختلف معانی ہوسکتے ہیں۔

الْمُحْصَنَاتُ	مُحْصِنِينَ
(بے راہ روی سے محفوظ رکھی گئی) پاکدامن عورتیں	پاکدامنی اختیار کرنے والے (مرد)
محفوظ و مامون عورتیں	حفاظت کرنے والے (مرد)
آزاد (غیر مملوکہ) عورتیں	آزاد حیثیت رکھنے والے (مرد)
نکاح میں لائی گئی (یعنی شادی شدہ) عورتیں	نکاح (کے وسیلے سے پاکدامنی اختیار) کرنے والے (مرد)

مَذْكُورَهُ بِالْأَسْمَاءِ آیت 24 میں سیاق و سباق قَطْعی طور پر اس بات کا مُتَقَاضِی ہے کہ یہاں **الْمُحْصَنَاتُ** سے مراد صرف اور صرف نکاح میں لائی گئی (یعنی شادی شدہ) عورتیں ہی لی جائیں۔ سیاق و سباق بتاتا ہے کہ یہاں باقی تینوں معانی میں سے کوئی بھی معنی مراد نہیں ہوسکتا، کیونکہ نہ تو پاکدامن عورتیں نکاح کیلئے حرام ہوسکتی ہیں، نہ ہی محفوظ و مامون عورتیں اور نہ ہی آزاد عورتیں۔ بالکل اسی طرح **مُحْصِنِينَ** چونکہ (تمہارا یعنی ہم سب مسلمانوں کا) حال بیان کر رہا ہے، لہذا یہاں اس کے معنی بھی صرف اور صرف (تم) نکاح (کے وسیلے سے پاکدامنی اختیار) کرنے والے بن کر ہی ہوسکتے ہیں، محض پاکدامنی اختیار کرنے والے بن کر ہرگز نہیں ہوسکتے، کیونکہ پاکدامنی کا تَحَقُّق بھی اُسی وقت ممکن ہے جبکہ مال خرچ کرنے کا مقصد عورت کو نکاح میں لانا ہو، ورنہ صرف مال خرچ کر کے عورت کی طلب کرنا پاکدامنی کیونکر ہوسکتا ہے؟ اگر صرف مال خرچ کر کے عورت کی طلب کو ہی پاکدامنی قرار دے دیا جائے تو پھر نکاح اور بدکاری کے درمیان کوئی حقیقی فرق ہی باقی نہیں رہتا۔ مال خرچ کر کے بلانکاح عورت کی طلب تو سفاح (بدکاری) ہے، پاکدامنی نہیں۔ **مُحْصِنِينَ** کی طرح **غَيْرَ مُسَافِحِينَ** بدکاری کرنے والے بن کر نہیں بھی خَالَةُ النَّصْبِ میں اسی لئے لایا گیا ہے کہ وہ مُخَاطَبِينَ (یعنی ہم مسلمانوں) کا حال بیان کرے۔ لہذا **وَأَجَلَ لَكُمْ مَا وَرَاءَ ذَلِكَ أَنْ تَبَتَّغُوا بِأَمْوَالِكُمْ مُحْصِنِينَ غَيْرَ مُسَافِحِينَ** کا واحد صحیح مفہوم یہی ہے کہ ان کے علاوہ دوسری عورتیں تمہارے لئے اس طرح حلال کی گئی ہیں کہ تم نکاح کرنے والے بن کر اپنے اموال کے ذریعے ان کے طلبگار بنو، بدکاری کرنے والے بن کر نہیں۔ اسی مفہوم کو قدرے مختلف الفاظ میں یوں بھی ادا کرسکتے ہیں کہ ان کے علاوہ دوسری عورتیں تمہارے لئے اس طور پر (یا اس شرط کے ساتھ) حلال کی گئی ہیں کہ تم نکاح (کے وسیلے سے پاکدامنی اختیار) کرنے والے بن کر اپنے اموال کے ذریعے ان کے طلبگار بنو، نہ کہ بدکاری کرنے والے بن کر۔ سورۃ البقرۃ آیت 221 میں چونکہ اللہ تعالیٰ نے مُشْرِكِ عورتوں سے نکاح کرنے کو منع فرمایا ہے، لہذا آیت کے مَذْكُورَهُ حصے کے معنی یہ ہونگے کہ ان کے علاوہ دوسری (مُؤَجَّد) عورتیں تمہارے لئے اس طرح حلال کی گئی ہیں کہ تم نکاح (کے وسیلے سے پاکدامنی اختیار) کرنے والے بن کر اپنے اموال کے ذریعے ان کے طلبگار بنو، بدکاری کرنے والے بن کر نہیں۔

چونکہ مَذْكُورَهُ آیت میں **مُحْصِنِينَ** کے معنی نکاح کرنے والے بن کر ہی ہوسکتے ہیں، اسلئے آیت میں بعد میں آنے والے جملے **فَمَا اسْتَمْتَعْتُمْ بِهِ مِنْهُنَّ** کی ترکیب نہایت واضح ہوجاتی ہے۔ **مِنْهُنَّ** عورتوں کی طرف رَاجِع ہے اور اسْتِمْتَاع کا مَحَل و مُتَعَلِّق بھی وہی ہیں، جبکہ **بِهِ** کی ضمیر اُس طریقہ عمل کی طرف رَاجِع ہے جو سابقہ جملے **أَنْ تَبَتَّغُوا بِأَمْوَالِكُمْ مُحْصِنِينَ غَيْرَ مُسَافِحِينَ** میں بیان فرمایا گیا ہے۔ سابقہ جملے میں بیان کردہ طریقہ عمل کا حاصل چونکہ نکاح ہے، اس لئے یہ کہنا بھی دُرُست ہے کہ **بِهِ** کی ضمیر اُس نکاح کی طرف رَاجِع ہے جس کا مفہوم **مُحْصِنِينَ** میں مُضْمَر ہے۔ چنانچہ **فَمَا اسْتَمْتَعْتُمْ بِهِ مِنْهُنَّ فَاتُوهُنَّ أَجُورَهُنَّ فَرِيضَةً** کا صحیح مفہوم یہ بنتا ہے کہ **پس اُن عورتوں میں سے جن سے تم اس (نکاح) کے ذریعے فائدہ اٹھاؤ تو اُن کو اُن کا وہ مہر ادا کرو جو مقرر کیا گیا ہو۔** اس توجیہ کی تائید اس امر سے بھی ہوتی ہے کہ آیت میں **مُحْصِنِينَ غَيْرَ مُسَافِحِينَ** کے ذریعے طلبِ نساء کی دو مُتَقَابِلِ کیفیتیں بیان کی گئی ہیں: ایک نکاح اور دوسری سفاح (بدکاری)۔ لہذا بعد کی آیت میں مَذْكُورِ **اسْتَمْتَعْتُمْ بِهِ** میں **بِهِ** کی ضمیر کا مرجع نکاح ہے جو سابقہ جملے میں **مُحْصِنِينَ** کے مفہوم میں پایا جاتا ہے، جبکہ **مِنْهُنَّ** اسْتِمْتَاع کا مُتَعَلِّق ہے۔

سورة النساء آیت 24 اس بارے میں نص صریح ہے کہ مُحَرَّمَات کے علاوہ دیگر تمام عورتیں (یعنی مُحَلَّلَات) صرف نکاح و مہر کے ذریعے ہی جسمانی تعلق کیلئے حلال ہیں۔ قرآن حکیم میں اللہ تعالیٰ نے نکاح کو **مِثْنًا قَالًا غَلِيظًا** (یعنی پختہ عہد) قرار دیا ہے، اور یہ پختہ عہد ایک باقاعدہ قانون (یعنی قانون طلاق) کے ذریعہ ہی ختم ہوسکتا ہے۔ قرآن حکیم میں بیان کردہ قانون طلاق کا لُبُّ اللَّبَابِ یہ ہے کہ اگر کوئی شخص اپنی (مَدْخُولَہ) بیوی کو زندگی میں پہلی مرتبہ طلاق دیتا ہے (جبکہ اُس کی بیوی کھلی بے حیائی کی مُرْتَكِب نہ ہوئی ہو) تو اُس پر لازم ہے کہ وہ بیوی کو عِدَّت کی مُدَّت اپنے گھر پر ہی رکھے، اور عِدَّت کے اِخْتِتام پر ہی اُسے روکنے یا چھوڑنے کا حَتَّیٰ فیصلہ لے۔ عِدَّت کی مُدَّت تین حیض ہے، حیض نہ آتا ہو تو تین ماہ ہے اور اگر عورت حاملہ ہو تو وضع حمل تک ہے۔ اگر عِدَّت کے اِخْتِتام پر اُس نے روکنے کا فیصلہ لیا تو نکاح برقرار رہے گا اور علیحدگی نہ ہوگی، چھوڑنے کا فیصلہ لیا تو علیحدگی ہوجائے گی۔ روک لیا اور کسی دوسرے موقع پر پھر (یعنی دوسری مرتبہ) طلاق دے دی تو پہلی مرتبہ کی طرح ہی عِدَّت کی مُدَّت اپنے گھر پر رکھنا ہوگا اور عِدَّت کے اِخْتِتام پر ہی روکنے یا چھوڑنے کا حَتَّیٰ فیصلہ لینا ہوگا۔ چھوڑ دیا تو علیحدگی واقع ہوجائے گی، بصورتِ دیگر نکاح باقی رہے گا۔ دوسری مرتبہ بھی روک لیا اور پھر کسی تیسرے موقع پر (یعنی تیسری مرتبہ) طلاق دے دی تو فوری علیحدگی واقع ہوجائے گی، شوہر کو عِدَّت کے اِخْتِتام پر روکنے یا چھوڑنے کا فیصلہ لینے کا اختیار نہ ہوگا۔ یہ بھی ملحوظ رہے کہ پہلی یا دوسری مرتبہ طلاق دینے کے بعد اگر عِدَّت کے اِخْتِتام پر شوہر بیوی کو چھوڑنے کا فیصلہ کرتا ہے تو اُن دونوں کو یہ اختیار حاصل رہتا ہے کہ باہمی رضامندی سے وہ دوبارہ نکاح کر کے ازدواجی تعلق کو بحال کرسکتے ہیں، تیسری مرتبہ طلاق دینے کے بعد باہمی رضامندی سے نکاح نہیں ہوسکتا بلکہ باہمی رضامندی سے نکاح کی گنجائش صرف اُسی صورت میں پیدا ہوسکتی ہے جبکہ اُس عورت کا نکاح کسی دوسرے مرد سے ہو اور اُس دوسرے شوہر سے بھی اُس کی طلاق ہوجائے۔ سورة الطلاق آیت 1 کی رُو سے طلاق دے کر بیوی کو صرف اُسی صورت میں گھر سے نکالا جاسکتا ہے جبکہ وہ کسی کھلی بے حیائی کی مُرْتَكِب نہ ہوئی ہو۔ البتہ غیر مَدْخُولَہ بیوی سے زندگی میں پہلی مرتبہ دی گئی طلاق سے ہی فوری علیحدگی واقع ہوجائے گی اور ایسی صورت میں عِدَّت بھی نہ ہوگی۔ یہ ہے اِنْجَال کا وہ طریقہ جس سے نکاح ختم ہوسکتا ہے۔ یہ بات قابلِ غور ہے کہ ہمارے کچھ شیعہ بھائی سورة النساء آیت 24 کو مُنْعَہ کے حق میں دلیل کے طور پر پیش کرتے ہیں، حالانکہ اِس آیت کے دُرُست مَفْہُوم میں دُور دُور تک مُنْعَہ کیلئے کوئی جواز ہی نہیں ہے۔ طلاق نکاح کے بعد ہی دی جاتی ہے اور قرآن کی رُو سے پہلی یا دوسری مرتبہ طلاق سے علیحدگی واقع نہیں ہوتی بلکہ علیحدگی تب واقع ہوتی ہے جبکہ عِدَّت کے اِخْتِتام پر شوہر چھوڑنے کا فیصلہ لے، اِس کے بِالْمُقَابِلِ مُنْعَہ میں علیحدگی پہلے سے ہی طے کر لی جاتی ہے۔ لہٰذا مُنْعَہ قرآن حکیم سے کسی بھی طور پر مُطَابَقَت نہیں رکھتا۔

وَمَنْ لَّمْ يَسْتَطِعْ مِنْكُمْ طَوْلاً أَنْ يَنْكِحَ الْمُحْصَنَاتِ الْمُؤْمِنَاتِ فَمِنْ مَّا مَلَكَتْ أَيْمَانُكُمْ مِّنْ فَتَيَاتِكُمُ الْمُؤْمِنَاتِ وَاللَّهُ أَعْلَمُ بِإِيمَانِكُمْ بَعْضُكُم مِّنْ بَعْضٍ فَاَنْكِحُوهُنَّ بِأَذْنِ أَهْلِهِنَّ وَأَتَوْهُنَّ أَجُورَهُنَّ بِالْمَعْرُوفِ مُحْصَنَاتٍ غَيْرَ مُسْفِحَاتٍ وَلَا مُتَّخَذَاتِ أَخْدَانٍ فَإِذَا أُحْصِنَ فَإِنَّ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ ذَٰلِكَ لِمَنْ خَشِيَ الْعَنَتَ مِنْكُمْ وَأَنْ تَصْبِرُوا خَيْرٌ لَّكُمْ وَاللَّهُ غَفُورٌ رَّحِيمٌ (سورة النساء آیات 25)

اور تم میں سے جو لوگ اِس بات کی مالی اِسْتِطَاعَت نہ رکھتے ہوں کہ آزاد مؤمن عورتوں سے نکاح کرسکیں تو وہ اُن مؤمن کنیزوں سے نکاح کرسکتے ہیں جو تمہاری ملکیت میں ہوں، اور اللہ کو تمہارے ایمان کی حالت خوب معلوم ہے، تم سب آپس میں ایک ہی تو ہو، پس اُن کے مالکوں کی اِجَازَت سے اُن سے نکاح کرلو اور دَسْتُور کے مطابق اُن کے مہر اُن کو دے دو، وہ پاکدامن ہوں، نہ بدکاری کرنے والی ہوں اور نہ ہی چوری چھپے آشنائیاں کرنے والی، پس حصارِ نکاح میں آنے کے بعد بھی اگر وہ بدکاری کی مرتکب ہوں تو اُن کی سزا آزاد عورتوں کیلئے مقررہ سزا کی آدھی ہے، یہ (کنیزوں سے نکاح کی اِجَازَت و سُهُولَت) اُن لوگوں کیلئے ہے جن کو (شادی نہ کرنے کی وجہ سے) بندِ تقویٰ کے ٹوٹ جانے کا اندیشہ ہو، لیکن اگر تم (کنیزوں سے نکاح سے گریز کر کے) صَبْر کرو تو یہ تمہارے لئے بہتر ہے، اور اللہ بخشنے والا اور رحم فرمانے والا ہے۔

اس آیت مُبارکہ کی اِیْتِدَاء میں اللہ تعالیٰ نے ایسے لوگوں کو جو آزاد مؤمن عورتوں سے نکاح کرنے کی مالی اِسْتِطَاعَت نہیں رکھتے اِجَازَت دی ہے کہ وہ باندیوں سے نکاح کرسکتے ہیں۔ بالفاظِ دیگر باندیوں سے شادی کی اِجَازَت آزاد مؤمن عورتوں سے نکاح کی مالی عدم اِسْتِطَاعَت کے ساتھ مَشْرُوط ہے۔ اللہ تعالیٰ کے اِس ارشاد یہ (کنیزوں سے نکاح کی اِجَازَت) اُن لوگوں کیلئے ہے جن کو (شادی نہ کرنے کی وجہ سے) بندِ تقویٰ کے ٹوٹ جانے کا اندیشہ ہو سے اِس اِجَازَت کا مَشْرُوط ہونا پایۂ ثبوت کو پہنچ جاتا ہے، مزید یہ کہ اللہ تعالیٰ کا یہ ارشاد لیکن اگر تم (کنیزوں سے نکاح سے گریز کر کے) صَبْر کرو تو یہ تمہارے لئے بہتر ہے نہ صرف یہ کہ اِجَازَت کی مَشْرُوط نوعیت کی تصدیق کرتا ہے بلکہ یہ بھی بتاتا ہے کہ آیت کی اِیْتِدَاء میں کنیزوں سے نکاح کرنے کی صرف اِجَازَت دی گئی ہے، تَلْقِین و

ہدایت نہیں فرمائی گئی، ہدایت تو یہ دی گئی ہے کہ اس اجازت و رخصت سے گریز و صبر کرنا ہی تمہارے حق میں بہتر ہے۔ یہی وجہ ہے کہ ہم نے ترجمہ وہ اُن مؤمن کنیزوں سے نکاح کرلیں نہیں کیا بلکہ وہ اُن مؤمن کنیزوں سے نکاح کرسکتے ہیں کیا ہے۔

آیت کے آغاز میں ارشاد فرمایا گیا اور تم میں سے جو لوگ اس بات کی مالی استطاعت نہ رکھتے ہوں کہ آزاد مؤمن عورتوں سے نکاح کرسکیں تو وہ اُن مؤمن کنیزوں سے نکاح کرسکتے ہیں جو تمہاری ملکیت میں ہوں — یہ خطاب تمام مسلمانوں سے ہے خواہ وہ لونڈیوں کے مالک ہوں یا نہ ہوں، پھر آگے فرمایا گیا پس اُن کے مالکوں کی اجازت سے اُن سے نکاح کرلو — یہ اُن لوگوں کو خطاب ہے جو خود ان لونڈیوں کے مالک نہیں ہیں۔ ان دونوں تعبیرات سے بآسانی یہ نتیجہ اخذ کیا جا سکتا ہے کہ یہ مشروط اجازت تمام مسلمانوں کے لیے یکساں ہے، خواہ وہ لونڈیوں کے خود مالک ہوں یا خود مالک نہ ہوں۔

اسلام سراسر پاکیزہ دین ہے۔ غور فرمائیں کہ اللہ تعالیٰ نے جن مؤمن کنیزوں سے ایمان والوں کو نکاح کی اجازت دی ہے اُن کے اوصاف اس طرح بیان فرمائے ہیں: وہ پاکدامن ہوں، نہ بدکاری کرنے والی ہوں اور نہ ہی چوری چھپ آشنائیاں کرنے والی۔ یہ اس بات کی واضح دلیل ہے کہ اسلام میں پاکیزگی، عفت اور اعلیٰ اخلاقی اقدار کس قدر اہمیت کی حامل ہیں۔

اس مشروط اجازت کے معنی یہ ہوئے کہ جو مؤمن مرد آزاد عورت سے نکاح کی مالی استطاعت رکھتا ہے وہ باندی سے نکاح نہیں کرسکتا، جو آزاد عورت سے نکاح کی مالی استطاعت نہیں رکھتا وہی باندی سے نکاح کرسکتا ہے۔ یعنی کوئی ایمان والا آزاد عورت اور باندی دونوں کو ایک ساتھ نکاح میں نہیں لاسکتا۔ وہ یا تو آزاد عورت سے نکاح کرے گا اَوْ (یا) پھر باندی سے۔ یہی وجہ ہے کہ ایمان والوں کیلئے قرآن مجید میں تین مختلف مقامات پر آزاد عورتوں اور باندیوں کے ذکر کے درمیان اَوْ (یا) کا حرف عطف برائے تقسیم استعمال کیا گیا ہے۔

غور طلب ہے کہ مذکورہ آیت میں اللہ تعالیٰ نے صرف مؤمن باندیوں سے ہی نکاح کی اجازت دی ہے، مُشرک باندی سے نہیں۔ ظاہر ہے اس بات کے قوی امکانات ہوتے ہیں کہ مُشرک عورتیں مسلمانوں کی قید میں آنے کے بعد اسلام قبول کرلیں۔ لہذا اور اللہ کو تمہارے ایمان کی حالت خوب معلوم ہے کا مفہوم یہ ہے کہ اگر وہ ظاہر طور پر اسلام قبول کر چکی ہوں (اور صوم و صلاة وغیرہ کی پابند ہوگئی ہوں) تو اُن کے ایمان کے بارے میں غیر ضروری شک و شبہ میں نہیں مبتلا ہونا چاہیے۔ اللہ تعالیٰ نے اجازت دی ہے کہ اُن سے اُن کے مالکان کی اجازت کے ساتھ نکاح کیا جاسکتا ہے۔ قرآن کے احکام جامع ہوتے ہیں اور بعض وہ تفصیلات جو سیاق و سباق سے واضح ہوتی ہیں اکثر حذف کردی جاتی ہیں، پس اُن کے مالکوں کی اجازت سے اُن سے نکاح کرلو میں یہ بات مُضمّر ہے کہ اگر کوئی ایسا شخص جو خود باندی کا مالک ہو اور وہ اُس سے نکاح کرنا چاہے تو اُسے کسی مالک کی اجازت کی ضرورت نہیں، لیکن یاد رہے کہ وہ بھی اپنی باندی سے تب ہی نکاح کرسکتا ہے جبکہ وہ آزاد مؤمن عورت سے نکاح کی مالی استطاعت نہ رکھتا ہو۔

اللہ تعالیٰ نے یہ ارشاد فرما کر تم سب آپس میں ایک ہی ہو لوگوں کو احساس دلایا ہے کہ اگرچہ کنیزوں اور غلاموں کے تم مالک ہو لیکن ایک ہی ماں باپ آدم و حوا علیہما السلام کی اولاد ہونے کے اعتبار سے تم سب ایک ہی ہو، اللہ کے نزدیک اگر کوئی عزت دار ہے تو وہ صرف تقویٰ کی بنیاد پر ہے (یہ بات بھی قرآن حکیم میں ہی بتائی گئی ہے)۔ اس فقرے میں کنیزوں و غلاموں کو کمتر نہ سمجھنے اور اُن کے ساتھ بھلا سلوک کرنے کا پیغام مُضمّر ہے۔

اس آیت میں ایک اور قابل توجہ بات یہ ہے کہ باندیوں کے لیے بدکاری کی سزا آزاد عورتوں کی نسبت آدھی مُقرر کی گئی ہے۔ ممکن ہے کہ خاندانی تحفظ حاصل نہ ہونے کی بنا پر اُن کے ساتھ نرمی برتی گئی ہو۔

اللہ کے احکام حکمت سے لبریز ہوتے ہیں۔ ذرا غور کرنے سے ہم معاشرے کے صرف اس حد تک غریب طبقے کو ہی جو آزاد عورت سے نکاح کی مالی استطاعت نہیں رکھتا، باندی سے نکاح کی اجازت اور اُس طبقے کو بھی اس سے گریز کرنے کی تلقین کے پیچھے کارفرما گہری حکمت کا احساس کرسکتے ہیں۔ باندیاں سماج کے کمزور ترین طبقے سے تعلق رکھتی ہیں، اور اس بنا پر اُن کے جنسی استحصال کے امکانات بہت زیادہ ہوتے ہیں، اور ظاہر ہے کہ استحصال کی سب سے زیادہ استطاعت مالدار اور صاحب ثروت لوگ ہی رکھتے ہیں۔ اگر باندیوں سے شادی کرنا سب کیلئے حلال کردیا جاتا تو اس بات کے قوی امکانات تھے کہ بہت سے ایسے مالدار لوگ—جن کا اصل مقصد باندیوں سے شادی کر کے گھر بسانا نہیں بلکہ جنسی تسکین کا حصول ہوتا—اپنی مالدار کی بل پر شادی کی آڑ لے کر انہیں حاصل کرنے کیلئے کوشاں رہتے۔ اللہ تعالیٰ نے اس حد تک معاشی طور پر مستحکم لوگوں کو جو آزاد عورت سے شادی کرنے کی مالی استطاعت رکھتے ہوں باندی سے شادی کرنے کی اجازت نہیں دی۔ اجازت صرف اُن لوگوں کو دی گئی ہے جو

اس حد تک غریب ہوں کہ آزاد عورت سے شادی کرنے کی مالی استطاعت نہ رکھتے ہوں، اور ایسے غریب لوگوں سے بھی فرما دیا کہ اگر وہ بھی باندی سے نکاح کرنے سے گریز کر کے صبر ہی کریں تو اُن کے حق میں بہتر ہے۔ یہ بات بھی ہر انسان سمجھ سکتا ہے کہ مُعَاشَرے کا اس حد تک غریب طبقہ—جو آزاد عورت سے شادی کرنے کی مالی استطاعت تک نہ رکھتا ہو—باندیوں کے جنسی استحصال کی استطاعت نہ کے برابر رکھتا ہے۔ اس طبقہ کے لوگ مُعَاشَرے کی رضامندی کے بغیر محض اپنے دم پر اُن سے شادی تک نہیں کرسکتے، اور جب باندی ایسے شخص کی اکیلی بیوی بنے گی تو اس بات کے بھی پورے امکانات ہونگے کہ وہ اُسے بیوی کے طور پر ہی رکھے گا اور اُس کے ساتھ اپنا گھر بسائے گا، ورنہ مالدار لوگوں کیلئے تو اکثر معاملات میں باندی شادی کی آڑ میں جنسی تَسکین کا ایک ذریعہ ہی ہوتی۔ اس حُکم کے ذریعہ اللہ تعالیٰ نے جنسی تَسکین کے لالچ میں باندیاں حاصل کرنے اور رکھنے کے تمام راستے ہی مسدود فرما دیئے۔ اس حُکم کی روشنی میں کسی صاحبِ استطاعت مؤمن کیلئے کسی باندی سے جسمانی تعلق قائم کرنے کی کوئی صورت ہی باقی نہیں بچتی اور باندی کو غیر ضروری طور پر غلام بنائے رکھنے کے سب سے طاقتور اور گھناؤنے مُحَرِّک کا بھی سدباب ہوجاتا ہے۔ چونکہ مُشرک باندی سے نکاح بھی جائز نہیں ہے، اِسلئے ایمان والوں کیلئے مُشرک باندیوں سے جنسی تعلق کسی طور پر بھی جائز نہیں ہے۔

آئیے اب دوبارہ سورۃ المؤمنون اور سورۃ المعارج کی اُن دو آیات کی طرف رُجوع کرتے ہیں جن سے بادئِ النظر میں یہ شبہ پیدا ہوا تھا کہ کنیزیں نکاح کے بغیر بھی حلال ہیں۔

وَالَّذِينَ هُمْ لِفُرُوجِهِمْ حَفِظُونَ ۝ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۝ (سورۃ المؤمنون آیات 5-6)

وَالَّذِينَ هُمْ لِفُرُوجِهِمْ حَفِظُونَ ۝ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۝ (سورۃ المعارج آیات 29-30)

اور جو لوگ اپنی شرمگاہوں کی حفاظت کرنے والے ہیں، سوئے اپنی بیویوں یا ملکیت کی کنیزوں کے، یقیناً یہ لوگ قابلِ ملامت نہیں ہیں۔ سورۃ النساء آیت 24 اوپر بیان کردہ آیات میں کنیزوں تعلق سے اس ابہام کو مکمل طور پر دور کر دیتی ہے کہ آیا وہ بلا نکاح ہی حلال ہیں یا اُن کی حِلّت کیلئے بھی نکاح شرط ہے۔ چونکہ سورۃ النساء آیت 24 میں صَرَاحاً بتا دیا گیا ہے کہ مُحَرَّمات کے علاوہ کوئی بھی عورت صرف نکاح و مہر کی صورت میں ہی حلال ہے، لہذا وہ آیت ان دونوں آیات کی وضاحت اور تفسیر کرتے ہوئے صَرَاحاً یہ معنی مُتَعَيِّن کرتی ہے کہ باندیوں کے لیے بھی حِلّت صرف نکاح کے ذریعے ہی ہے۔

یہاں ایک سوال پیدا ہوتا ہے! سوال یہ پیدا ہوتا ہے کہ اگر باندیوں کے لیے بھی حِلّت صرف نکاح کے ذریعے ہی ہے تو پھر اللہ تعالیٰ نے انہیں ازواج (بیویوں) سے الگ کیوں ذکر فرمایا ہے اور حَرْفِ عَطْفِ (و) کے ذریعے انہیں بیویوں سے جدا کیوں ذکر کیا ہے؟ آخر کنیزیں بھی نکاح کے بعد جب بیویاں ہی بن جاتی ہیں، تو پھر انہیں الگ ذکر کرنے کی کیا وجہ ہے؟

الگ ذکر کیے جانے کی دو وجوہات ہمیں سورۃ النساء آیت 25 سے معلوم ہوگئیں۔ اس کی ایک وجہ تو کنیزوں کیلئے نصف سزا کا قانون ہے جس کی وجہ سے اُن کی حیثیت شادی کے بعد بھی تَنصِیفِ سزا کے لحاظ سے عام عورتوں سے مختلف ہی رہے گی، اور دوسری وجہ کنیزوں سے نکاح کی مَشْرُوطِ إِجَازَت کے حُکم کو نُمایاں اور مُؤکَّد کرنا ہے، یعنی جو لوگ آزاد عورت سے نکاح نہ کرسکتے ہوں صرف وہی کنیز سے نکاح کرسکتے ہیں، یعنی آزاد عورت (و) (یا) کنیز۔ یہ ترکیب کنیز سے نکاح کو ایک مُتَبَادِل اور مَشْرُوط صورت کے طور پر بہترین انداز میں بیان کرتی ہے۔

يَا أَيُّهَا النَّبِيُّ إِنَّا أَحَلَّلْنَا لَكَ أَزْوَاجَكَ الَّتِي أَتَيْتَ أَجُورَهُنَّ ۚ وَمَا مَلَكَتْ يَمِينُكَ مِمَّا أَفَاءَ اللَّهُ عَلَيْكَ وَبَنَاتِ عَمَتِكَ وَبَنَاتِ خَالِكَ وَبَنَاتِ خَلَّتِكَ الَّتِي هَاجَرْنَ مَعَكَ ۚ وَامْرَأَةً مُؤْمِنَةً إِن وَهَبْتَ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ ۖ قَدْ عَلِمْنَا مَا فَرَضْنَا عَلَيْهِمْ فِي أَزْوَاجِهِمْ وَمَا مَلَكَتْ أَيْمَانُهُمْ لِكَيْلَا يَكُونَ عَلَيْكَ حَرَجٌ ۚ وَكَانَ اللَّهُ غَفُورًا رَحِيمًا ۝

(سورۃ الاحزاب آیت 50)

اے نبی ﷺ! ہم نے آپ کیلئے حلال کردی ہیں آپ کی وہ بیویاں جن کے مہر آپ نے ادا کردئے ہیں، اور وہ عورتیں جو اللہ کی عطا کردہ کنیزوں میں سے آپ کی ملکیت میں آئیں ہیں، اور آپ کی وہ چچا کی بیٹیاں اور پھوپھیوں کی بیٹیاں اور ماموں کی بیٹیاں اور خالاؤں کی بیٹیاں بھی جنہوں نے آپ کے ساتھ ہجرت کی ہے، نیز وہ مؤمنہ عورت جو اپنے آپ کو نبی ﷺ کیلئے ہبہ کرے (یعنی مہر کے بغیر نبی ﷺ کے نکاح میں آنے کی پیشکش کرے)، بشرطیکہ نبی ﷺ بھی اُس سے نکاح کرنا چاہیں، دیگر مؤمنوں کے سوا یہ خَالِصَتاً آپ کیلئے ہے، ہمیں خوب معلوم ہے جو کچھ ہم نے اُن (عام مؤمنوں) پر اُن کی بیویوں اور کنیزوں کے بارے میں فَرَض کیا ہے (اور آپ کو اُس سے مُسْتَثْنٰی رکھا ہے)، تاکہ آپ پر کوئی تنگی نہ رہے، اور اللہ بہت بخشنے والا بڑا مہربان ہے۔

مُنْدَرَجَہ بالا آیت کے آغاز میں اللہ تعالیٰ نے فرمایا کہ آپ ﷺ کیلئے وہ بیویاں حلال ہیں جن کے مہر آپ ﷺ نے ادا کر دئے تھے، نیز آگے جن عورتوں کی تفصیل بیان فرمائی گئی ہے یہ وہ عورتیں ہیں جن سے مستقبل میں نکاح کرنا آپ ﷺ کیلئے حلال تھا۔ جب ہم اس آیت میں کنیزوں کے بعد بیان کردہ تمام عورتوں کو صرف نکاح کے ذریعے ہی حلال سمجھتے ہیں تو کوئی وجہ نہیں ہے کہ کنیزوں کو بلانکاح ہی حلال سمجھا جائے۔ حَتّٰی کہ وہ مؤمن عورت بھی جس نے خود کو آپ ﷺ کیلئے بہتہ کیا ہو، محض بہتہ نفس کی بنا پر نہیں بلکہ نکاح ہی کی صورت میں آپ ﷺ کیلئے حلال تھی۔

اس آیت کا یہ فقرہ دیگر مؤمنوں کے سوا یہ خَالِصَتاً آپ کیلئے ہے، ہمیں خوب معلوم ہے جو کچھ ہم نے اُن (عام مؤمنوں) پر اُن کی بیویوں اور کنیزوں کے بارے میں قَرْض کیا ہے بہت ہی قابلِ توجہ ہے۔ اس فقرہ سے یہ بات بالکل واضح ہے کہ اس آیت میں بیویوں اور کنیزوں کے تعلق سے جو حُکْم دیا گیا ہے وہ صرف آپ صلی اللہ علیہ وسلم کیلئے خاص ہے جبکہ بیویوں اور کنیزوں کے تعلق سے عام ایمان والوں پر کچھ اور قَرْض کیا گیا ہے۔ تھوڑا تدبر کرنے سے ہمیں پتہ چلتا ہے کہ اللہ تعالیٰ نے اس آیت میں آپ ﷺ کے تعلق سے بیویوں اور کنیزوں کے درمیان حَرْفِ عَطْف و (اور) استعمال فرمایا ہے جس کے مَعْنٰی یہ ہوئے کہ آپ ﷺ کیلئے آزاد عورت اور باندی دونوں سے نکاح کرنا جائز تھا، جبکہ عام ایمان والوں کے تَعْلُق سے بیویوں اور باندیوں کے بارے میں سورۃ النساء آیت 25 میں حُکْم دیا ہے کہ وہ باندی سے صرف اُسی صورت میں نکاح کرسکتے ہیں جبکہ وہ آزاد عورت سے نکاح کرنے کی مَالِیِ اسْتِطَاعَت نہ رکھتے ہوں، اس حُکْم کا منطقی نتیجہ یہ ہے کہ کوئی مؤمن آزاد عورت سے نکاح کرسکتا ہے اَوْ (یا) پھر کنیز سے، اور اِسی مُنَاسِبَت سے مؤمنوں کے ذیل میں قُرآن حکیم کے تین مقامات پر بیویوں اور باندیوں کے درمیان حَرْفِ عَطْف اَوْ (یا) استعمال فرمایا ہے۔ سورۃ الاحزاب آیت 50 کے الفاظ ہمیں خوب معلوم ہے جو کچھ ہم نے اُن (عام مؤمنوں) پر اُن کی بیویوں اور کنیزوں کے بارے میں قَرْض کیا ہے سے یہ بات بھی ثابت ہوتی ہے کہ سورۃ النساء آیت 25 میں دیئے گئے حُکْم پر عمل کرنا ایمان والوں پر قَرْض ہے۔ سورۃ النساء آیت 25 میں دیئے گئے حُکْم کی قَرْضِیَّت کے مَعْنٰی اس کے سوا اور کیا ہوسکتے ہیں کہ صاحبِ اسْتِطَاعَت ایمان والوں پر کنیز سے نکاح تک کرنا حرام ہے۔ جب نکاح تک کرنا حرام ہے تو بغیر نکاح تَمَتُّع کا تو کوئی سوال ہی پیدا نہیں ہوتا۔

کچھ لوگ سورة الاحزاب آیت 50 سے یہ استدلال کرتے ہیں کہ چچا، پھوپھی، ماموں اور خالہ کی بیٹیوں سے نکاح کرنے کی اجازت صرف آپ صلی اللہ علیہ وسلم کیلئے خاص تھی۔ یہ استدلال اس لئے ہرگز بھی دُرُست نہیں ہے کیونکہ یہ عورتیں اُن عورتوں میں شامل نہیں ہیں جنہیں سورة النساء آیات 22، 23 اور 24 میں مُحَرَّمَات قرار دیا گیا ہے، اور نہ صرف یہ کہ انہیں مُحَرَّمَات میں شامل نہیں کیا گیا بلکہ ان کی حُرمت کا کوئی قرینہ تک اُن آیات میں موجود نہیں ہے۔ دراصل سورة الاحزاب آیت 50 کے یہ الفاظ دیگر مؤمنوں کے سوا یہ خالصتاً آپ کیلئے ہے، ہمیں خوب معلوم ہے جو کچھ ہم نے اُن (عام مؤمنوں) پر اُن کی بیویوں اور کنیزوں کے بارے میں فَرَض کیا ہے ہی واضح طور پر بتا رہے ہیں کہ اس آیت کی جو بات آپ ﷺ کیلئے خاص ہے وہ بیویوں اور کنیزوں کے تعلق سے دیا گیا حُکْم ہے۔

وَأَنْ خِفْتُمْ أَلَّا تَقْسِطُوا فِي الْيَتَامَىٰ فَانْكِحُوا مَا طَابَ لَكُمْ مِنَ النِّسَاءِ مَثْنَىٰ وَثُلَّةَ وَرُبْعَ فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ۖ ذَٰلِكَ أَدْنَىٰ أَلَّا تَعُولُوا (سورة النساء آيت 3)

اگر تمہیں یہ اندیشہ ہو کہ تم یتیم (لڑکیوں سے نکاح کر کے) انصاف نہ کرسکو گے تو اُن عورتوں سے نکاح کرلو جو تمہارے لئے پسندیدہ (و مناسب) ہوں دو دو اور تین تین اور چار چار، لیکن اگر تمہیں اندیشہ ہو کہ تم اُن کے ساتھ عدل نہ کرسکو گے تو پھر ایک ہی عورت سے (نکاح کرو) یا اُن سے جو تمہاری ملکیت میں ہوں (یعنی باندیاں)، اس (یعنی ایک عورت سے نکاح کرنے) میں نا انصافی اور زیادتی سے بچ رہنے کا زیادہ امکان ہے۔

مُنْدَرَجہ بالا آیت میں لَفْظ **فَإِنْ كُنْخُوا نَكَاح** کرلو جس طرح **فَوَاحِدَةً** کیلئے مَحْذُوف ہے بالکل اُسی طرح **مَا مَلَكَتْ أَيْمَانُكُمْ** کیلئے بھی مَحْذُوف ہے۔ مؤمنوں کے تعلق سے آزاد عورتوں اور باندیوں کے درمیان حَرْفِ عَطْفِ **أَوْ (یا)** سورة النساء آیت 25 میں دئے گئے حُکْم سے پوری پوری مُطَابَقَت رکھتا ہے۔

لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ إِلَّا مَا مَلَكَتْ يَمِينُكَ ^ط وَكَانَ اللَّهُ عَلَى كُلِّ شَيْءٍ رَقِيبًا

(سورة الاحزاب آيت 52)

اب (یعنی اِس آیت کے نزول) کے بعد (دوسری) عورتیں آپ ﷺ کیلئے حلال نہیں ہیں، اور نہ یہ حلال ہے کہ آپ اُن سے کسی بیوی کو بدل لیں (یعنی اپنی کسی بیوی کو طلاق دیکر اُس کی جگہ کسی اور عورت سے نکاح کر لیں) چاہے اُنکی (صورت و سیرت کی) خوبی آپ کو پسند ہی کیوں نہ ہو، البتہ جو کنیزیں آپ کی مُلکیت میں ہوں (وہ آپ کیلئے حلال ہیں)، اور اللہ ہر چیز پر پوری طرح نگران ہے۔

مُنْدَرَجَہ بالا آیت کو بھی کچھ اہل علم آپ صلی اللہ علیہ وسلم کیلئے باندیوں کے بلانکاح حلال ہونے کی دلیل کے طور پر پیش کرتے ہیں۔ دراصل یہ اِسْتِذْلَالُ قُرْآنِ حکیم کی آیات کو سراسری طور پر پڑھنے اور اُن میں تَدْبُر نہ کرنے کا غَمَاز ہے۔ مُنْدَرَجَہ بالا آیت کے نزول کے وقت آپ صلی اللہ علیہ وسلم کی جو بھی اَزْوَاجِ مُطَهَّرَات تھیں، اِس آیت کے ذریعے اللہ تعالیٰ نے اُن کے علاوہ (مُسْتَقْبِل میں) کسی بھی عورت کو آپ ﷺ کیلئے غیر حلال (یعنی حرام) قرار دے دیا، البتہ کنیزوں کو اِس حُکْم سے مُسْتَثْنٰی رکھا۔ ظاہر ہے اِس آیت کے نُزُول کے بعد آزاد عورتیں جس اَمْر کیلئے غیر حلال قرار دی گئی تھیں باندیاں اُسی اَمْر کیلئے حلال رکھی گئیں۔ اِس آیت میں آزاد عورتوں کو کس امر کیلئے غیر حلال قرار دیا گیا تھا؟ ظاہر ہے کہ نکاح (شادی) کیلئے ہی غیر حلال قرار دیا گیا تھا۔ لہٰذا باندیوں کے اِسْتِثْنَاء کے سیدھے مَعْنٰی یہ ہوئے کہ باندیاں اُسی اَمْر (یعنی نکاح) کیلئے مستقبل میں بھی حلال رہیں گی جس اَمْر کیلئے آزاد عورتیں غیر حلال قرار دی گئی ہیں۔ اِس آیت سے آپ صلی اللہ علیہ وسلم کیلئے کسی بھی طور پر باندیوں کا بلانکاح حلال ہونا ثابت نہیں ہوتا۔

وَلَا تَنْكِحُوا الْمُشْرِكَةَ حَتَّىٰ يُؤْمِنَ ۖ وَلَا مَٰمَّةً مُّؤْمِنَةً خَيْرٌ مِّنْ مُّشْرِكَةٍ ۚ وَلَا تَنْكِحُوا الْمُشْرِكِينَ حَتَّىٰ يُؤْمِنُوا ۚ وَلَعَبْدٌ مُّؤْمِنٌ خَيْرٌ مِّنْ مُّشْرِكٍ ۚ وَلَوْ أَعْجَبَكُمْ ۚ أُولَٰئِكَ يَدْعُونَ إِلَى النَّارِ ۚ وَاللّٰهُ يَدْعُوْا إِلَى الْجَنَّةِ وَالْمَغْفِرَةِ بِإِذْنِهِ ۚ وَيُبَيِّنُ آيَاتِهِ لِلنَّاسِ لَعَلَّهُمْ يَتَذَكَّرُونَ ۝ (سورة البقرة آیت 221)

اور مُشْرِك عورتوں سے اُس وقت تک نکاح نہ کرو جب تک کہ وہ ایمان نہ لے آئیں، یقیناً ایک مؤمن باندی کسی بھی مُشْرِك عورت سے بہتر ہے خواہ تمہیں وہ مُشْرِكہ پسند ہی کیوں نہ ہو، اور اپنی عورتوں کو مُشْرِك مردوں کے نکاح میں نہ دو جب تک کہ وہ ایمان نہ لے آئیں، یقیناً ایک مؤمن غلام کسی بھی مُشْرِك مرد سے بہتر ہے خواہ وہ مُشْرِك مرد تمہیں پسند آ رہا ہو، یہ (مُشْرِك) لوگ جہنم کی طرف بلاتے ہیں جبکہ اللہ اپنے حُکْم سے جنت اور بخشش کی طرف بلاتا ہے، وہ اپنی آیتیں لوگوں کیلئے بیان فرما رہا ہے تاکہ وہ نصیحت حاصل کریں۔

مُنْدَرَجَہ بالا آیت میں بھی مؤمن باندی و مؤمن غلام کے حوالے سے صاف الفاظ میں نکاح کی ہی بات کہی گئی ہے، بلانکاح تَمَتُّع کا سرے سے کوئی تصور ہی نہیں ہے۔ اِس آیت سے ایک نکتہ یہ بھی اخذ کیا جاسکتا ہے کہ اگر کسی مؤمن مرد کے پاس (بِالْفَرْض) صرف دو ہی صورتیں ہوں، کہ وہ یا تو آزاد مُشْرِك عورت سے نکاح کرسکتا ہو یا پھر کسی مؤمن باندی سے، تو اُسے آزاد عورت سے نکاح کی مَالِی اِسْتِطَاعَت رکھنے کے باوجود آزاد مُشْرِكہ سے نکاح نہ کرے مؤمن باندی سے نکاح کر لینا چاہیے۔

وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ ۚ إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ ۚ وَاللَّهُ وَاسِعٌ عَلِيمٌ ۝ (سورة النور آیت 32)

تم میں سے جن (مردوں یا عورتوں) کا نکاح نہ ہوا ہو اُن کا نکاح کرادو اور اپنے نیک بخت غلاموں اور لونڈیوں کا بھی، اگر وہ مفلس بھی ہونگے تو اللہ اپنے فضل سے انہیں غنی کردے گا، اللہ کُشَادگی اور عِلْم والا ہے۔

مُنْدَرَجَہ بالا آیت میں تمام لوگوں (خواہ وہ آزاد ہوں یا غلام سبھی) کیلئے نکاح ہی کا حُکْم ہے، بلانکاح تَمَتُّع کا سرے سے کوئی تَصَوُّر ہی نہیں ہے۔ قارئین غور فرمائیں کہ کیا یہ دو باتیں باہم بَم آہنگ ہوسکتی ہیں کہ مالک کیلئے اپنی باندی سے بلانکاح تَمَتُّع بھی جائز کیا گیا ہو اور اُس سے یہ بھی کہا جائے کہ وہ اپنی باندی کا (مُنَاسِب رشتہ دیکھ کر) نکاح کرادے؟ ظاہر ہے اِن دو باتوں میں ہرگز بھی کوئی مُطَابَقَت نہیں پائی جاتی۔

وَلَيْسَتَغْفِفِ الَّذِينَ لَا يَجِدُونَ نِكَاحًا حَتَّىٰ يُغْنِيَهُمُ اللَّهُ مِنْ فَضْلِهِ ۚ وَالَّذِينَ لَا يَجِدُونَ الْكِتَابَ مِنَّا مَلَكَتْ أَيْمَانُكُمْ فَكَاتِبُوهُمْ إِنْ عَلِمْتُمْ فِيهِمْ خَيْرًا ۚ وَأُولَٰئِكَ مِمَّن مَّالِ اللَّهُ إِلَيْهِمْ ۚ وَلَا تَكْرَهُوا قِتْلَهُمْ عَلَى الْبِغَاءِ إِنْ أَرَدْنَ تَحَصُّنًا لِّتَبْتَغُوا عَرَضَ الْحَيَاةِ الدُّنْيَا ۚ وَمَنْ يُكْرِهْنَهُنَّ فَإِنَّ اللَّهَ مِنْ بَعْدِ إِكْرَاهِهِنَّ غَفُورٌ رَّحِيمٌ ۝ (سورة النور آیت 33)

جن لوگوں کو نکاح کے اَسْبَاب (و مَوَاقِع) میسر نہ ہوں وہ لازماً پاکدامنی کے ساتھ رہیں یہاں تک کہ اللہ انہیں اپنے فَضْل سے غنی کردے، اور اُنہیں غلاموں میں سے جو مُکَاتَبَت (یعنی آزادی کی تحریر) چاہتے ہیں تو اگر تم اُن کے اندر بھلائی (و صَالِحِيَّت) پاؤ تو اُن سے مُکَاتَبَت کرلو، اور اُن کو اُس مال میں سے بھی دو جو اللہ نے تمہیں دیا ہے، اور اگر تمہاری لونڈیاں پاکدامن رہنا چاہیں تو انہیں اپنے دنیاوی فائدہ کیلئے بدکاری پر مجبور نہ کرو، اور جو کوئی انہیں مجبور کرے تو یقیناً اللہ اُن کے مجبور کئے جانے کے بعد بڑا بخشنے والا نہایت رحم کرنے والا ہے۔

مُنْدَرَجَہ بالا آیت کے آغاز میں اللہ تعالیٰ نے حُکْم دیا ہے کہ جن لوگوں کو نکاح کے اَسْبَاب (و مَوَاقِع) میسر نہ ہوں وہ لازماً پاکدامنی کے ساتھ رہیں یہاں تک کہ اللہ انہیں اپنے فَضْل سے غنی کردے۔ آیت کے اِس حصے وَلَيْسَتَغْفِفِ الَّذِينَ لَا يَجِدُونَ نِكَاحًا حَتَّىٰ

يُغْنِيَهُمُ اللَّهُ مِنْ فَضْلِهِ میں لفظ **نِكَاحًا** پر غور فرمائیں۔ اسی آیت میں کنیزوں کا ذکر ہونے کے باوجود اللہ تعالیٰ نے صَرَاحَتاً فرمایا ہے کہ جن لوگوں کو نکاح کے اسباب (و مواقع) میسر نہ ہوں وہ لازماً پاکدامنی کے ساتھ رہیں۔ یہ آیت بھی اس ضَمْن میں نص صریح ہے کہ عورت سے جسمانی تعلق کیلئے نکاح لازمی اور ناقابلِ استثناء شرط ہے۔ اگر معاذ اللہ باندی بلانکاح حلال ہوتی تو کیا یہاں باندیاں رکھنے والے لوگوں کیلئے استثناء نہ ذکر کیا جاتا؟ اللہ تعالیٰ نے تو تاکیدی حُکْم دیا ہے کہ جو لوگ بھی نکاح نہ کر سکتے ہوں وہ لازماً پاکدامنی کے ساتھ رہیں، اور ہم محض کچھ ایسی روایات کی بنیاد پر — جن کیلئے نہ صرف یہ کہ اللہ تعالیٰ نے کوئی سند نازل نہیں کی تھی، بلکہ جو اس ضَمْن میں قرآن حکیم کی قَطْعی الدَّلَالۃ آیات سے یکسر مُتَعَارِض بھی ہیں — یہ مانتے ہیں کہ اسلام میں باندی بلانکاح ہی حلال ہے، پھر قَطْعی الدَّلَالۃ آیات سے صرف نظر کر کے استِدلالِ سورة المؤمنون و سورة المعارج میں وارد اُن دو آیات سے کرتے ہیں جو اس ضَمْن میں قَطْعی الدَّلَالۃ نہیں ہیں۔ یہ بالکل ایسا ہی ہے جیسے کوئی سورة البقرة آیت 34 (نیز قرآن حکیم کے پانچ مختلف مقامات پر وارد آیات) سے یہ استِدلال کرے کہ ابلیس فرشتہ ہے، لیکن سورة الکہف آیت 50 (جو اس ضَمْن میں قَطْعی الدَّلَالۃ و فیصلہ کُن ہے) کو یکسر نظر انداز کر دے۔ یاد رہے کہ قرآن حق و باطل میں امتیاز کی وہ کسوٹی ہے جس پر روایات کو پرکھا جانا چاہئے تھا، لیکن عملاً ہم نے قرآن کو روایات کے تابع کر دیا ہے۔

اللہ تعالیٰ کے ارشاد **تُمہارے غلاموں میں سے جو مُکَاتَبَت (یعنی آزادی کی تحریر) چاہتے ہیں تو اگر تم اُن کے اندر بھلائی (و صَلَاحِیَّت) پاؤ تو اُن سے مُکَاتَبَت کرلو، اور اُن کو اُس مال میں سے بھی دو جو اللہ نے تمہیں دیا ہے** میں مَذکور 'بھلائی' ظاہر ہے ایک جامع مفہوم رکھتی ہے جس میں دیانت داری، راست بازی، حُسنِ کردار، معاشی ذمہ داری کی صَلَاحِیَّت، نیز اسلام اور مسلمانوں کے خلاف مُعَانِدَانہ اور فساد انگیز رویے سے پاک ہونا سب شامل ہیں۔ اللہ تعالیٰ نے مالکان کو تَلْقِین فرمائی ہے کہ اگر غلام مُکَاتَبَت کرنا چاہیں اور وہ اُن میں کچھ بھلائی و صَلَاحِیَّت پائیں تو اُن سے مُکَاتَبَت کا معاہدہ کر لیں۔ مزید برآں تمام مسلمانوں کو ہدایت فرمائی ہے کہ اللہ کے دئے مال سے اُن کی (ربائی و معاشرتی بحالی میں) مُعَاوَنَت کریں۔ یاد رہے کہ اللہ تعالیٰ نے زکوٰۃ کے مَصَارِف میں سے ایک مَصْرَف **وَفِي الرِّقَابِ گردنوں کا چھڑانا** مقرر فرمایا ہے، کئی گناہوں کا کفارہ غلام کو آزاد کرنا مقرر فرمایا ہے، **نیز فَكُّ رَقَبَةٍ گردن چھڑانا** کو اُن نیک اعمال میں شمار کیا ہے جو انسان کیلئے نیکی کی دشوار گھاٹی عبور کرنے کا ذریعہ بنتے ہیں۔ یہ تعلیمات اسلام کی اعلیٰ ترین اخلاقی اقدار کی غَمَاز ہیں۔

مُنْدَرِجہ بالا آیت میں اللہ تعالیٰ نے فرمایا ہے اور اگر تمہاری لونڈیاں پاکدامن رہنا چاہیں تو انہیں اپنے دنیاوی فائدہ کیلئے بدکاری پر مجبور نہ کرو، اور جو کوئی انہیں مجبور کرے تو یقیناً اللہ اُن کے مجبور کئے جانے کے بعد بڑا بخشنے والا نہایت رحم کرنے والا ہے۔ کیا اس فقرہ سے معاذ اللہ یہ استِدلال کیا جاسکتا ہے کہ اگر لونڈیاں پاکدامن نہ رہنا چاہیں تو اُن سے بدکاری کرائی جاسکتی ہے؟ ظاہر ہے یہ استِدلال کسی صورت دُرُست نہیں۔ لیکن آیت کے اُسلوب میں بظاہر اس استِدلال کی گنجائش ہونے کے باوجود یہ استِدلال کیوں نہیں کیا جاسکتا؟ یہ استِدلال اس لئے نہیں کیا جاسکتا کیونکہ ایک تو اسی آیت میں اللہ تعالیٰ نے نکاح کے اَسْبَاب نہ پانے والوں کو پاکدامنی اختیار کرنے کا حُکْم دیا ہے، دوسرے قرآن حکیم کے دیگر مقامات پر اللہ تعالیٰ نے جو صریح اور قَطْعی احکامات دئے ہیں اُن کی روشنی میں اس استِدلال کیلئے سرے سے کوئی گنجائش ہی نہیں بچتی۔ قرآن حکیم میں اللہ تعالیٰ نے صَرَاحَتاً زنا کے قریب تک جانے کو منع فرمایا ہے، اسے بے حیائی اور بہت ہی برا راستہ قرار دیا ہے، اللہ تعالیٰ نے زانی و زانیہ کی سزا سو کوڑے مقرر فرمائی ہے، نیز اللہ تعالیٰ نے ہر کھلی اور چھپی بے حیائی کو صَرَاحَتاً حرام قرار دیا ہے۔ اُن تمام آیات و احکامات کی روشنی میں کوئی بھی اس نتیجہ تک بآسانی پہنچ سکتا ہے کہ زیر بحث فقرہ سے ہرگز بھی یہ استِدلال نہیں کیا جاسکتا۔ یہ نتیجہ اَخْذ کرنا بالکل ویسا ہی ہوگا جیسا کہ ہم قرآن حکیم کی قَطْعی الدَّلَالۃ آیات سے صرف نظر کر کے سورة المؤمنون آیات 5-6 سے یہ نتیجہ نکالتے ہیں کہ باندی بلانکاح ہی حلال ہے۔ دراصل یہاں اللہ تعالیٰ نے مُمَانَعَت ایک ایسے فعل کے ضَمْن میں بیان فرمائی ہے جس کی حُرْمَت پہلے سے ہی مُسَلَّم اور قَطْعی ہے، لہذا یہاں اصل محلِ بیان ایسی مجبور عورتوں کیلئے اللہ کی مغفرت و رحمت کی اطلاع ہے جو پاکدامنی کی حقیقی خواہش و ارادے کے باوجود اس فعلِ شنیع کے ارتکاب پر مجبور کی گئی ہوں، جبکہ مُمَانَعَتِ اِکْرَہ کو اس اطلاع کی تمہید و تنبیہ کے طور پر ذکر کیا گیا ہے۔ یہی وجہ ہے کہ مُمَانَعَتِ اِکْرَہ کے بیان میں پاکدامنی کی خواہش و ارادے کو واضح طور اِسلئے ذکر کر دیا گیا ہے تاکہ یہ واضح ہو جائے کہ اللہ تعالیٰ کی مغفرت و رحمت کا اِستِحْقَاق محض اِکْرَہ و جبر کا نشانہ بننے کی بنیاد پر ہی حاصل نہیں ہو جاتا بلکہ اس کیلئے دل میں پاکدامنی کی حقیقی نیت و ارادہ کا ہونا بھی ضروری ہے۔ اگرچہ اِکْرَہ میں مرضی کے خلاف مجبور کئے جانے کا مفہوم پہلے ہی موجود تھا پھر بھی اللہ تعالیٰ نے پاکدامنی کی خواہش و ارادے کا صریح الفاظ میں ذکر فرما کر واضح فرما دیا کہ مغفرت و رحمت کی بشارت کا تَعَلُّق اُن عورتوں سے ہے جو پاکدامنی کی حقیقی خواہش

کے باوجود جبر و اِکڑاہ کا شکار بنائی جائیں۔ بالفاظِ دیگر **اِنْ اَرَدَنْ تَحَصُّنًا** اگرچہ نَحْوِی ساخت میں مُمَانَعَتِ اِکڑاہ کے ساتھ مذکور ہے، لیکن معنوی لحاظ سے اِس کا تَعَلُّقِ اِسْتِحْقَاقِ مغفرت و رحمت سے ہے۔ ظاہر ہے یہ ایک عُمومی اُصُول بھی ہوا، یعنی اگر کوئی شخص کسی گناہ پر مجبور کر دیا جائے جبکہ اُس کا دل اُس فعل سے بیزار ہو اور وہ حقیقتاً اِس سے بچنا چاہتا ہو تو وہ اللہ تعالیٰ کے ہاں معذور شمار ہوتا ہے۔

اَلْيَوْمَ اُحِلَّ لَكُمْ الطَّيِّبُ ط وَطَعَامُ الَّذِيْنَ اُوْتُوْا الْكِتٰبَ حِلٌّ لَّكُمْ ص وَطَعَامُكُمْ حِلٌّ لَّهُمْ ز وَالْمُحْصَنٰتُ مِنَ الْمُؤْمِنٰتِ وَالْمُحْصَنٰتُ مِنَ الَّذِيْنَ اُوْتُوْا الْكِتٰبَ مِنْ قَبْلِكُمْ اِذَا اَتَيْتُمُوْهُنَّ اُجُوْرَهُنَّ مُحْصِنِيْنَ غَيْرَ مُسَافِحِيْنَ وَلَا مُتَّخِذِيْ اَحْدَانٍ ط وَمَنْ يَكْفُرْ بِالْاِيْمَانِ فَقَدْ حَبِطَ عَمَلُهُ ز وَهُوَ فِي الْاٰخِرَةِ مِنَ الْخٰسِرِيْنَ ه (سورة المائدة آیت 5)

آج تمہارے لئے ساری پاکیزہ چیزیں حلال کر دی گئی ہیں، اور جن لوگوں کو کتاب دی گئی تھی اُن کا کھانا تمہارے لئے حلال ہے اور تمہارا کھانا اُن کیلئے حلال ہے، نیز مؤمن عورتوں میں سے پاکدامن عورتیں اور اُن لوگوں کی پاکدامن عورتیں بھی جن کو تم سے پہلے کتاب دی گئی تھی، بشرطیکہ تم اُن کو اُنکے معاوضے (مہر) نکاح کرنے والے بن کر ادا کرو، بدکاری کرنے والے بن کر نہیں اور نہ ہی خفیہ آشنائیاں رکھنے والے بن کر، اور جو ایمان کا انکار کرے تو یقیناً اُس کا عمل اکارت گیا، اور وہ آخرت میں خسارہ اٹھانے والوں میں سے ہوگا۔

مُنْدَرَجَہ بالا آیت کا تَعَلُّقِ اگرچہ براہِ راست باندیوں کے مسئلہ سے نہیں ہے، پھر بھی اِس میں ایک نہایت اہم اور قابلِ توجہ نکتہ موجود ہے۔ اِس آیت میں اللہ تعالیٰ نے مسلمانوں کیلئے اہلِ ایمان اور اہلِ کتاب کی (مُؤَحَّد) پاکدامن عورتوں کو نکاح کیلئے حلال قرار دیا ہے، لیکن اللہ تعالیٰ نے صرف نکاح کیلئے حلال قرار دینے پر ہی اِکْتِفَا نہیں کیا بلکہ ساتھ ہی یہ بھی واضح فرما دیا کہ وہ نہ تو بدکاری کیلئے حلال ہیں اور نہ ہی خفیہ آشنائیوں کیلئے۔ یہ قرآن حکیم میں تیسرا مقام ہے جہاں نکاح کے مقابلے میں بدکاری کا ذکر کیا گیا ہے۔ بدکاری آخر نکاح کے بغیر جسمانی تَعَلُّقِ نہیں تو اور کیا ہے؟

اگر باندیوں کے ساتھ بغیر نکاح جسمانی تَعَلُّقِ جائز ہوتا تو پھر اللہ تعالیٰ قرآن حکیم کے تین مُخْتَلِفِ مَقَامَاتِ پر نکاح کے بِاَلْمَقَابِلِ بدکاری کو ذکر کیوں فرماتے؟ باندیوں کیلئے کوئی اِسْتِثْنَاءِ ذکر کئے بغیر بدکاری کو حرام کیوں قرار دیتے؟ یہ حقیقت ہمیں صاف طور پر بتاتی ہے کہ بلانکاح جسمانی تعلق مُطْلَقًا ناجائز ہے، اور صرف جسمانی تعلق ہی نہیں بلکہ بلانکاح کسی عورت سے آشنائی رکھنا بھی ناجائز ہے۔

خلاصہ کلام یہ ہے کہ قرآن کی رُو سے اسلام میں کسی بھی عورت کے ساتھ جسمانی تَعَلُّقِ صرف نکاح کے ذریعے ہی جائز ہے۔ یہ کہنا کہ اسلام میں باندیاں نکاح کے بغیر جائز ہیں، سراسر گمراہی، نہایت ہی بیہودہ بات اور اللہ کے دین پر کھلا بہتان ہے۔ قرآن کی رُو سے نکاح کے بغیر جائز ہونا تو درکنار، اُن کے ساتھ نکاح بھی صرف مخصوص شرط کے تحت ہی جائز ہے۔ قرآن حکیم کو اللہ تعالیٰ نے اَلْفُرْقَانِ (حق و باطل میں فرق کرنے والی کسوٹی) قرار دیا ہے، نیز سابقہ آسمانی کتابوں کیلئے مُہْنِمِ بھی (یعنی اُن پر نگران و یہ طے کرنے کیلئے حَتّٰی معیار کہ اُن کتابوں میں کیا اصل ہے اور کیا بدل دیا گیا ہے)۔

کسی مسلمان کو اِس بارے میں کوئی شک ہو ہی نہیں ہوسکتا کہ آپ صلی اللہ علیہ وسلم و صحابہ کرام رضی اللہ عنہم اجمعین سب سے بڑھ کر قرآن پر عمل کرنے والے تھے۔ لہذا اگر روایات کی کتابوں میں اُن سے منسوب کوئی خلافِ قرآن بات پائی جاتی ہے تو اُس بات کا مُفْتَرٰی (یعنی گھڑا ہوا) ہونا بالکل یقینی ہے۔ کُتُبِ احادیث و روایات کیلئے بھی قرآن حکیم الفرقان ہے۔

عُلَمَاءِ کرام سے گزارش ہے کہ کسی بھی مسئلے میں نتیجے تک پہنچنے سے پہلے روایات کے ساتھ ساتھ قرآنی دلائل کو بھی ضرور مَدِنَظَرِ رکھیں۔ کسی بھی معاملے میں حَتّٰی رائے قائم کرنے کے لیے قرآنی دلائل کو فیصلہ کن حیثیت حاصل ہونی چاہیے، کیونکہ قرآن اسلام کے دیگر تمام مَتَنِ مآخذوں کے مقابلے میں کہیں زیادہ اعلیٰ و برتر ہونے کے ساتھ ساتھ دَلِیلِ قاطع بھی ہے۔ اصل اصول یہ ہے کہ تمام دوسرے مَصَادِرِ کو قرآن کے تابع اور ماتحت رکھا جائے۔ والسلام